





தமிழரசு
அலுவலகப் பிரதி



ஆளுநர் உரை
கலைஞர் அரசின்
திசை காட்டும் கருவி!





தமிழரசு
அலுவலகப் பிரதி

ஆளுநர் உரை கலைஞர் அரசின் திசை காட்டும் கருவி !

தமிழக சட்டப்பேரவையில் மேதகு ஆளுநர் அவர்கள்

ஆற்றிய உரைக்கு நன்றி தெரிவிக்கும்

தீர்மானத்தின் மீதான விவாதத்திற்குப் பதிலளித்து

மாண்புமிகு ஊரக வளர்ச்சி மற்றும் உள்ளாட்சித்துறை

அமைச்சர் திரு. மு.க.ஸ்டாலின் அவர்கள்

30.1.2009 அன்று ஆற்றிய உரை

வெளியீடு :

இயக்குநர்,

செய்தி-மக்கள் தொடர்புத்துறை,

சென்னை.

சிறப்பு வெளியீடு எண்.22

தமிழரசு இலவச வெளியீடு

பிப்ரவரி 2009

வெளியிடுபவர் :

இயக்குநர்,

செய்தி-மக்கள் தொடர்புத்துறை,

சென்னை.

அச்சிட்போர் :

தமிழரசு அச்சகம்,

110, அண்ணா சாலை,

சென்னை - 600 002.

ஆளுநர் உரை கலைஞர் அரசின் தீசை காட்டும் கருவி !

தமிழக சட்டப்பேரவையில் மேதகு ஆளுநர் அவர்கள்
ஆற்றிய உரைக்கு நன்றி தெரிவிக்கும்
தீர்மானத்தின் மீதான விவாதத்திற்குப் பதிலளித்து
மாண்புமிகு ஊரக வளர்ச்சி மற்றும் உள்ளாட்சித்துறை
அமைச்சர் திரு. மு.க.ஸ்டாலின் அவர்கள்
30.1.2009 அன்று ஆற்றிய உரை வருமாறு :

ஜனவரி 21 ஆம் தேதி, ஆளுநர் அவர்கள் 2009 ஆம் ஆண்டிற்கான உரையினை ஆற்றியிருக்கிறார்கள். சமூக நீதிக் காவலரும் இந்தியத் திருநாட்டினுடைய முன்னாள் பிரதமருமான வி.பி.சிங் அவர்களுடைய மறைவிற்கு இரங்கல் தீர்மானத்தை 22 ஆம் தேதி நாம் நிறைவேற்றியிருக்கிறோம். அதைத் தொடர்ந்து, 28 ஆம் தேதி இந்தியாவினுடைய முன்னாள் குடியரசுத் தலைவரும், தமிழக முன்னாள் அமைச்சருமான, ஆர். வெங்கட்ராமன் அவர்களுடைய மறைவிற்கு இரங்கல் தீர்மானத்தை நிறைவேற்றியிருக்கிறோம். 23, 27, 28, 29 ஆகிய நாட்களில் ஆளுநர் உரைக்கு நன்றி தெரிவிக்கும் தீர்மானத்தின் மீது விவாதம் நடைபெற்றிருக்கிறது. தொடர்ந்து இன்றும் நடைபெற்றிருக்கிறது. இந்த விவாதத்திலே நன்றியையும், மகிழ்ச்சியையும் தெரிவித்தவர்கள், நன்றி தெரிவிக்க மறுத்தவர்கள், தீர்மானத்தை எதிர்த்துப் பேசியவர்கள் என பல்வேறு கட்சியைச் சார்ந்திருக்கக்கூடிய உறுப்பினர்கள், பல்வேறு கருத்துக்களை எடுத்துச் சொல்லி அவைகள் ஓரளவுக்கு பதிலளிக்க வேண்டிய கட்டத்தை இப்போது நாம் எட்டியிருக்கிறோம்.

ஆளுநர் உரைக்கு நன்றி தெரிவிக்கும் தீர்மானம், மாண்புமிகு உறுப்பினர் கு. பிச்சாண்டி முன்மொழிய, மாண்புமிகு உறுப்பினர் கே. சுந்தரால் வழி மொழியப்பட்டிருக்கிறது.

ஆளுங்கட்சியைச் சார்ந்திருக்கக்கூடிய மாண்புமிகு உறுப்பினர்கள் திரு. கு. பிச்சாண்டி, திரு. இரா. இராஜேந்திரன், திரு. அ. செளந்திர பாண்டியன், திருமதி. லதா அதியமான், திரு. டி. செங்குட்டுவன் ஆகியோர் ஏறக்குறைய ஒரு மணிநேரம் 22 நிமிடம் பேசியிருக்கிறார்கள்.

அதேபோல எதிர்க்கட்சியைச் சார்ந்திருக்கக்கூடிய அ.தி.மு.க.-வினுடைய மாண்புமிகு உறுப்பினர்கள் திரு. டி. ஜெயக்குமார், திரு. அக்ரி எஸ்.எஸ். கிருஷ்ணமூர்த்தி, திருமதி பத்ர சயீது, திரு. வி.பி. கலைராஜன், திரு. பி.கே. சேகர்பாபு, திரு. மா. சந்திரகாசி, திரு. இரா. விஸ்வநாதன் ஆகியோர் 3 மணி 18 நிமிடங்கள் இங்கே பேசியிருக்கிறார்கள்.

அதேபோல காங்கிரஸ் பேரியக்கத்தைச் சார்ந்திருக்கக்கூடிய மாண்புமிகு உறுப்பினர்கள் திரு. சி. ஞானசேகரன், திரு. பெ.சு. விஜய குமார், திரு. விடியல் எஸ். சேகர், திரு. பா.வேல்துரை, திரு. மா. ராஜ சேகரன், திரு. எச். வசந்தகுமார், திருமதி. டி. யசோதா ஆகியோர் 2 மணி 14 நிமிடங்கள் பேசியிருக்கிறார்கள்.

அதேபோல பாட்டாளி மக்கள் கட்சியினுடைய மாண்புமிகு உறுப்பினர்கள் திரு. கோ. எதிரொலி மணியன், திரு. பா. செந்தமிழ்ச் செல்வன், திரு. கி. ஆறுமுகம், திரு. தி. வேல்முருகன், திரு. கோ.க. மணி 1 மணி 42 நிமிடங்கள் பேசியிருக்கிறார்கள்.

மார்க்சிய கம்யூனிஸ்ட் கட்சியைச் சார்ந்த மாண்புமிகு உறுப்பினர்கள் திரு.கே. மகேந்திரன், திரு.வே. மாரிமுத்து, திருமதி ரா. லீமாரோஸ், செல்வி கே. பாலபாரதி ஆகியோர் 1 மணி 02 நிமிடங்கள் பேசியிருக்கிறார்கள்.

இந்திய கம்யூனிஸ்ட் கட்சியைச் சார்ந்திருக்கக்கூடிய மாண்புமிகு உறுப்பினர்கள் திரு. சு. குணசேகரன், திரு.தி. இராமசாமி, திருமதி பி. பத்மாவதி, திரு. வை. சிவபுண்ணியம் ஆகியோர் 1 மணி 04 நிமிடங்கள் பேசியிருக்கிறார்கள்.

ம.தி.மு.க.-வைச் சார்ந்திருக்கக்கூடிய மாண்புமிகு உறுப்பினர்கள் திரு.ஆர். ஞானதாஸ், டாக்டர் தி. சதன் திருமலைக்குமார், திரு. ரா. வரதராஜன், திரு. இராமகிருஷ்ணன் ஆகியோர் 43 நிமிடங்கள் பேசியிருக்கிறார்கள்.

விடுதலைச் சிறுத்தைகள் கட்சியைச் சார்ந்த மாண்புமிகு உறுப்பினர் திரு. து. ரவிக்குமார் 15 நிமிடங்கள் பேசியிருக்கிறார். ஆக மொத்தம் இந்த விவாதத்திலே 37 பேர் 11 மணி 40 நிமிடங்கள் தங்களுடைய கருத்துக்களை இங்கே அவரவர்கள் அவர்களுக்குரிய பாணியிலே எடுத்துச் சொல்லியிருக்கிறார்கள்.

வழக்கமாக நம்முடைய முதல்வர் கலைஞர் அவர்கள் தினந்தோறும் தவறாமல் இந்த அவைக்கு வருகை தந்து, ஒவ்வொரு உறுப்பினரும் என்ன பேசுகிறார்கள் என்பதை உன்னிப்பாகக் கேட்டு, அவைகளையெல்லாம் குறிப்பெடுத்துக் கொண்டு, அதைத் தொடர்ந்து அதிகாரிகளோடு விவாதித்து, பதிலுரையைப் பாங்கோடு தயாரித்துப் பேசுவது அவருடைய வழக்கம்.

முதல்வர் தலைவர் கலைஞர் அவர்கள் தசைப்பிடிப்பு காரணமாக, அதனால் ஏற்பட்ட வலியின் காரணமாக மருத்துவமனையிலே அனுமதிக்கப்பட்டுத் தொடர்ந்து சிகிச்சையை அவர்கள் மேற்கொண்டிருக்கிறார்கள். அதனால் இந்த வாய்ப்பை எனக்கு வழங்கியிருக்கிறார்கள். ‘பொன் இருக்க வேண்டிய இடத்திலே ஒரு பூவை வையுங்கள்’ என்று சொல்வார்களே, அதைப்போல

காவியத்திற்குப் பதில் கவிதை,
கடலுக்குப் பதில் நதி,
கல் தேருக்குப் பதில் மரத் தேர்,
கருவூலத்திற்குப் பதில் சிறு நிதியம்,
இதிகாசத்திற்குப் பதில் சிறுகதை,
இமயத்திற்குப் பதில் குன்றம்,
விருட்சத்திற்குப் பதில் விதை,
விருந்திற்குப் பதில் செவ்விளநீர்

— என்பதைப் போல தலைவருக்குப் பதில் இந்தத் தொண்டன் இன்றைக்கு உரையாற்றக்கூடிய வாய்ப்பை நான் பெற்றிருக்கிறேன். (மேசையைத் தட்டும் ஒலி)

முதல்வர் கலைஞரின் பண்பும் – எளிமையும்

இந்த நேரத்திலே இப்போது எனக்கு இரண்டு செய்திகள் நினைவுக்கு வருகின்றன. ஒன்று கவியரசர் கம்பருடைய அவை அடக்கப் பாடல்.

“ஓசை பெற்றொரு பாற்கட லுற்றொரு

பூசை முற்றவும்

நக்குபு புக்கென

ஆசை பற்றி அறையலுற்றேன் மற்று இக்

காசில் கொற்றத்து இராமன்

கதை அரோ”

அதாவது ஒரு பூனை தனது நாவினால் நக்கி பாற்கடல் முழுவதையும் குடிக்க ஆசைப்பட்டதைப் போல இராமாயணத்தை எழுத ஆரம்பிக்கிறேன் என்று கம்பர் கூறுகிறார். இரண்டு, நம்முடைய முதல்வர் தலைவர் கலைஞர் அவர்கள் திருக்குறளுக்கு உரை எழுதுகிறபோது, முகவுரையிலே குறிப்பிட்டிருக்கிறார். இமயமலைக்குப் பொன்னாடை போர்த்துகிற முயற்சியிலே ஈடுபடுவதும், திருக்குறளுக்கு உரை எழுதுவதும் ஒன்றுதான் என்பதை நான் அறியாதவன் அல்ல என்று தன்னுடைய அடக்கத்தை வெளிப்படுத்திக் காட்டியிருக்கிறார். அந்தப் பண்பும், எளிமையும் தான் இப்பொழுது இந்த நேரத்தில் எனக்கு நினைவுக்கு வந்து கொண்டிருக்கிறது.

பதிலுரைக்கு வருவதற்கு முன்பு ஒரு செய்தி. தமிழ், இந்தி போன்ற பல்வேறு இந்தியப் படங்களுக்கு மிகச் சிறப்பாக இசை அமைத்து பல்வேறு விருதுகளைப் பெற்ற இசை அமைப்பாளர் ஏ.ஆர். ரஹ்மான் அவர்கள் Slum Dog millionaire என்ற ஆங்கிலப் படத்திற்கு இசை அமைத்ததற்காக உலகப் புகழ் பெற்ற Golden club விருது கிடைத்ததற்காகவும், இந்திய திரைப்பட இசையின் புதிய

அனுபவம் என்கிற மதிப்பீட்டின் அடிப்படையில், ஆஸ்கார் விருதுக்கு பரிந்துரை செய்யப்பட்டிருப்பதற்காகவும், தமிழகத்தின் பெருமையையும், புகழையும் உலகத்தின் உச்சிக்கு எடுத்துச் செல்லும் ஏ.ஆர்.ரஹ்மான் அவர்களுக்கு இந்த அவையின் ஏகோபித்த பாராட்டு தலையும், வாழ்த்துகளையும் (மேசையைத் தட்டும் ஒலி) பேரவைத் தலைவர் அவர்களின் வாயிலாக நான் தெரிவித்துக்கொள்ள விரும்புகிறேன்.

அதேபோல், இலக்கியத் துறையிலே சிறுகதை இலக்கிய ஏந்தல் டி.ஜெயகாந்தன், கலைத் துறையிலே வி. கணபதி ஸ்தபதி, வி.பி. தனஞ்செயன், திருமதி சாந்தா தனஞ்செயன், அறிவியல் மற்றும் பொறியியல் துறையிலே காஞ்சிபுரம் ஸ்ரீரங்காச்சாரி சேஷாத்திரி, சமூக சேவைத் துறையிலே டாக்டர் திருமதி சரோஜினி வரதப்பன் ஆகிய 6 சான்றோர்கள் தமிழகத்தின் சார்பில் இந்தியக் குடியரசுத் தலைவரின் இந்த ஆண்டுக்கான பத்ம பூஷன் விருதுக்கும், கலைத் துறையிலே ஐராவதம் மகாதேவன், நடிகர் விவேக், திருமதி. அருணாசாய்ராம், டாக்டர் சுப்பிரமணிய கிருஷ்ணசாமி, மருத்துவத் துறையிலே பேராசிரியர் தணிகாசலம் சடகோபன், பி.ஆர். கிருஷ்ணகுமார், டாக்டர். ஆர். சிவராமன், டாக்டர் ஷேக் காதர்நூருதின், வணிகம் மற்றும் தொழில் துறையிலே ஆறுமுகம் சக்திவேல் ஆகிய 9 சான்றோர்கள் தமிழகத்தின் சார்பில் இந்தியக் குடியரசுத் தலைவரின் இந்த ஆண்டுக்கான பத்மஸ்ரீ விருதுக்கும் தேர்ந்தெடுக்கப்பட்டிருப்பது தமிழகத்திற்கு பெருமையும், மகிழ்ச்சியும் தரத்தக்கதாகும். குடியரசுத் தலைவரின் விருதுக்குத் தேர்வு செய்யப்பட்டிருக்கக்கூடிய அவர்கள் அனைவருக்கும் இந்த அவையின் ஏகோபித்த பாராட்டுதலையும், வாழ்த்துகளையும் பேரவைத் தலைவர் அவர்களின் வாயிலாக நான் தெரிவித்துக்கொள்ள விரும்புகிறேன்.

மக்கள் நலத்திட்டங்கள்

பல்வேறு பத்திரிகைகள், இந்த ஆளுநர் உரையைப் பற்றி, அதேபோல் பல்வேறு கட்சிகளைச் சார்ந்திருக்கக் கூடிய தலைவர்கள், இந்த அவையிலே இருக்கக் கூடியவர்களும், அதேபோல வெளியிலே

இருக்கக்கூடியவர்களும், பல்வேறு கருத்துகளை வெளியிட் டிருக்கிறார்கள். அதிலே முக்கியமாக மார்க்சிஸ்ட் கம்யூனிஸ்ட் கட்சியின் அதிகாரப்பூர்வமான ஏடு தீக்கதிர். அந்த தீக்கதிர் பத்திரிகையில் வந்திருக்கக்கூடிய ஒரு தலையங்கம். அந்த தலையங்கத்திற்குத் தலைப்பு பிரச்சினைகளை மூடும் உரை, தமிழக ஆளுநர் உரை என்று குறிப்பிட்டு இருக்கிறார்கள். அந்த தலையங்கத்திலே குறிப்பிடுகிறார்கள்.

உயிர் காக்கும் உயர் சிகிச்சைக் காப்பீட்டுத் திட்டத்தைப் பற்றி குறிப்பிடும்போது திட்டம் எத்தனை பேருக்குச் சென்று அடையும் என்று ஒரு கேள்வியைக் கேட்டிருக்கின்றார்கள். இந்தக் கேள்விக்குத் தலையங்கம் வந்திருக்கக் கூடிய அந்தப் பத்திரிகையிலே, அதே பக்கத்திலேயே அந்தக் கட்சியினுடைய மாநிலச் செயலாளராக இருக்கக்கூடிய மதிப்பிற்குரிய வரதராஜன் அவர்கள் அவரே ஒரு செய்தியிலே சொல்கிறபோது, பதில் சொல்கிறார். இந்தக் காப்பீட்டுத் திட்டத்தால் 1 கோடி குடும்பத்தினர் பயன் அடைகின்றனர் என்று அவரே தெளிவாக குறிப்பிட்டிருக்கிறார். மேலும் கூறுகையில் உயர் சிகிச்சைக்கான காப்பீட்டுத் திட்டம் மட்டும் அறிவிக்கப்பட்டிருக்கிறது. புதிதாக மக்களுக்காக நலத்திட்டங்கள் எதுவும் இல்லையென்று சொல்லி குறிப்பிடுகிறார், என்ன காரணம்? இப்போது அவர்கள் அ.தி.மு.க. கூட்டணி.

கடந்த ஆண்டு இதே தீக்கதிர் பத்திரிகையிலே கடந்த ஆண்டு இந்த அவையிலே தாக்கல் செய்யப்பட்ட ஆளுநர் உரையைப் பற்றி என்ன எழுதி இருக்கிறது தெரியுமா? திராவிட முன்னேற்றக் கழகம் தேர்தல் நேரத்திலே வழங்கியிருக்கக்கூடிய வாக்குறுதிகளை பெருமளவில் நிறைவேற்றி வருகிறது. ஒரு கிலோ அரிசி 2 ரூபாய்க்கு வழங்குவது வரவேற்கத்தக்கது. 20 இலட்சம் பேருக்கு வேலைவாய்ப்பு கிடைக்கின்ற வகையிலே 12 புரிந்துணர்வு ஒப்பந்தங்கள். 15,083 கோடி ரூபாய்க்கு அந்நிய முதலீடுகள் பெறப்பட்டுள்ளது. 1,39,140 பேருக்கு வேலை வாய்ப்பு கிடைக்கும் என்று ஆளுநர் உரை தெரிவிக்கிறது என்று சொல்லிவிட்டு ஒரு கட்டத்திலே இன்னொன்றையும்

குறிப்பிடுகிறார். ஏற்கெனவே இருந்த அ.தி.மு.க. ஆட்சி எதையும் செய்யாத நிலையில் இது மிக மிக பாராட்டுக்குரிய ஒன்று என்று அன்றைக்குச் சொன்னார். அப்போது நம்முடைய கூட்டணி. (மேசையைத் தட்டும் ஒலி).

மார்க்சிய கட்சியினுடைய மாநிலச் செயலாளர் வரதராஜன் அவர்கள் இப்பொழுது என்ன சொல்கிறார் தெரியுமா? ஒரு கிலோ அரிசி ஒரு ரூபாய் திட்டத்தைத் தவிர மக்கள் பிரச்சினைகளைப் பற்றி ஆளுநர் உரையில் எதுவும் இல்லை என்று குறிப்பிடுகிறார். அதுமட்டுமல்ல, இந்திய கம்யூனிஸ்டு கட்சியினுடைய அதிகாரபூர்வமான ஏடாக இருக்கக்கூடிய ஜனசக்திப் பத்திரிகை, அதிலே தலையங்கம், அந்த தலையங்கத்திற்குத் தலைப்பு, சம்பிரதாயச் சடங்கு என்று தலைப்பிட்டு அதிலே கட்டுரை வருகிறது. நான் கேட்பது 3 இலட்சம் விவசாயிகளுக்கு 279 கோடி ரூபாய் ஏற்கெனவே பயிர்க்காப்பீட்டுத் திட்டத்தின்படி வழங்கியிருக்கிறோம், அது வரும் நிதியாண்டிலும் தொடரும் என்று சொல்லியிருக்கிறோம். இது மக்கள் பிரச்சினை இல்லையா? நெல், கரும்புக்கு கொள்முதல் விலை உயர்த்தப்பட்டிருக்கிறதே இது என்ன சம்பிரதாயச் சடங்கா? நதிகளை இணைக்கும் திட்டத்திற்கு 369 கோடி ரூபாய் நிதி ஒதுக்கியது மட்டுமல்ல (மேசையைத் தட்டும் ஒலி) நெல்லையிலே அடிக்கல் நாட்டப் போகிறோமே இது மக்கள் பிரச்சினை இல்லையா?

காவிரி ஆற்றினுடைய குறுக்கே கட்டளையில் 165 கோடி ரூபாய் மதிப்பீட்டில் கதவணை அணைக்கும் திட்டம் ஒப்புதல் அளிக்கப்பட்டு பணிகள் துவங்கப்படவிருப்பதாக வெளியிடப்பட்டிருக்கிறதே இது என்ன சம்பிரதாயச் சடங்கா? இது மக்கள் பிரச்சினை இல்லையா? படிப்படியாக முழு மதுவிலக்கிற்கான முயற்சிகள் மேற்கொள்ளப்படுமென அறிவித்திருக்கிறோமே இது மக்கள் பிரச்சினை இல்லையா? 2 இலட்சம் பேருக்கு வேலைவாய்ப்பு உறுதி செய்யப்பட்டுள்ளது என்று கூறப்பட்டுள்ளதே இது என்ன சம்பிரதாயச் சடங்கா? இலங்கைத் தமிழர் பற்றி மத்திய அரசைக் காலந்தாழ்த்தாது

அந்தப் பிரச்சினை குறித்து நடவடிக்கை எடுக்க வேண்டுமென்று தொடர்ந்து கேட்டுக் கொண்டிருக்கிறோமே இவைகள் எல்லாம் மக்கள் பிரச்சினைகள் இல்லையா ? சேதுசமுத்திர திட்டத்தை விரைவில் நிறைவேற்றித் தர மத்திய அரசிற்கு கோரிக்கை வைக்கிறோமே இது என்ன மக்கள் பிரச்சினை இல்லையா ? வெள்ள நிவாரணப் பணிகள் குறித்து 4 பத்திகள் இந்த புத்தகத்திலே எழுதப்பட்டிருக்கிறதே இவைகள் எல்லாம் மக்கள் பிரச்சினைகள் இல்லையா ? பெரு மழை பெய்யும்போது நிரந்தரப் பாதுகாப்புத் திட்டங்களை ரூபாய் 211 கோடிக்கு ஒரு திட்டத்தையும் 1,560 கோடி ரூபாயிலே மற்றொரு திட்டத்தையும் பத்தி 13-லே குறிப்பிட்டிருக்கிறோமே இது என்ன மக்கள் பிரச்சினை இல்லையா ? 1 கோடிக்கு மேற்பட்ட வண்ணத் தொலைக்காட்சிப்பெட்டிகளை இலவசமாக வழங்கியிருக்கிறோமே இது மக்கள் பிரச்சினை இல்லையா ? கூட்டுக் குடிநீர் திட்டத்தைப் பற்றியும், கடல் நீரைக் குடிநீராக்கக் கூடிய திட்டத்தைப் பற்றியும் குறிப்பிட்டிருக்கிறோமே இது மக்கள் பிரச்சினை இல்லையா ?

தந்தை பெரியார் சமத்துவபுரம், மெட்ரோ இரயில் திட்டம், மகளிர் சுய உதவிக் குழுக்கள் இவைகள் எல்லாம் சம்பிரதாயச் சடங்குகளா ? இவை எல்லாம் மக்கள் பிரச்சினைகள் இல்லையா ? 3 இலட்சத்து 32 ஆயிரத்து 91 இளைஞர்களுக்கு மாதாந்திர உதவித் தொகை வழங்கப்படுவதைப்பற்றிச் சொல்லியிருக்கிறோமே இது மக்கள் பிரச்சினை இல்லையா ? அருந்ததியருக்கு 3 சதவிகித உள் ஒதுக்கீடு சொல்லியிருக்கிறோமே இது மக்கள் பிரச்சினை இல்லையா ? அமைப்புச் சாரா தொழிலாளர்களைப் பற்றி கூறியிருக்கிறோமே இது மக்கள் பிரச்சினை இல்லை ? அரசு அலுவலர்கள் கடந்த கால ஆட்சியிலே எஸ்மாவைத்தானே சந்தித்தார்கள். ஆனால் தற்போது 4,247 கோடி ரூபாய் அளவுக்கு நிலுவைத் தொகையை கொடுக்கப் போவதாக அறிவித்திருக்கிறோமே அது மக்கள் பிரச்சினை இல்லையா ? அரசு அலுவலர்கள் என்ன மக்கள் கணக்கிலே சேர மாட்டார்களா ?

செம்மொழியைப்பற்றியும், தமிழ்ப்புத்தாண்டைப்பற்றியும் பிற்படுத்தப்பட்டோருக்கான இட ஒதுக்கீட்டைப்பற்றியும் சிறுபான்மையோர் நலன் பற்றியும் பத்திபத்தியாய் ஆளுநர் உரையிலே சொல்லப்பட்டிருக்கிறதே இவைகள் எல்லாம் மக்கள் பிரச்சினைகள் இல்லையா? ஒரு கிலோ அரிசி 2 ரூபாய்க்கு வழங்கிய போது அப்பொழுது வாழ்த்தினீர்கள். பாராட்டினீர்கள். இப்பொழுது ஒரு கிலோ அரிசி ஒரு ரூபாய்க்கு வழங்குகிறபோது ஊரே வாழ்த்துகிறது. ஊரே பாராட்டுகிறது. ஆனால் நீங்கள் மட்டும் இப்பொழுது விமர்சித்துக் கொண்டிருக்கிறீர்கள். இதற்கு என்ன காரணம் வேறு ஒன்றும் காரணம் இல்லை. சிம்பிள் காரணம். இப்போது நீங்கள் அ.தி.மு.க. கூட்டணி. அவ்வளவுதான். (மேசையைத் தட்டும் ஒலி)

இலவச நிலம் - இலவச வீட்டு மனைப்பட்டா

அடுத்து, பட்டா பிரச்சினை. இந்தப் பட்டா பிரச்சினையை இன்றைக்கு ஒரு அரசியல் நோக்கத்தோடு ஆங்காங்கே போராட்டங்கள், ஆர்ப்பாட்டங்கள் தொடர்ந்து நடத்தக்கூடிய அந்த நிலையை நாம் பார்க்கிறோம். அதற்கு ஒரு விளக்கத்தைத் தர நான் விரும்புகிறேன். 1996-2001, திராவிட முன்னேற்றக் கழக ஆட்சி. அப்பொழுது இலவசமாக வீட்டுமனைப்பட்டாக்கள் 9 இலட்சத்து 50 ஆயிரத்து 449 பேருக்கு வழங்கப்பட்டது. அதற்கடுத்து 2001-2006-இல் அ.தி.மு.க. வின் ஆட்சி, அப்பொழுது நீங்கள் கூட்டணி. அப்பொழுது 3 இலட்சத்து 60 ஆயிரத்து 625 பேருக்கு பட்டா வழங்கப்பட்டிருக்கிறது. மீண்டும் இப்பொழுது 2006-லே நாம் ஆட்சிக்கு வந்து இதுவரையிலே, இந்த இரண்டரை ஆண்டு காலத்திலே இலவச வீட்டுமனைப் பட்டாக்கள் 6 இலட்சத்து 50 ஆயிரத்து 517 பேருக்கு வழங்கப்பட்டிருக்கிறது. (மேசையைத் தட்டும் ஒலி)

வீட்டுமனைப்பட்டா குறித்து கோரிக்கை வைத்துப் போராடிக் கொண்டிருக்கக்கூடிய உங்கள் கம்யூனிஸ்ட் கட்சிகள் ஆண்டுகொண்டிருக்கக்கூடிய மாநிலங்கள், குறிப்பாக,

மேற்கு வங்க மாநிலத்தில், 2006 ஜனவரி முதல் டிசம்பர் வரை வழங்கப்பட்டிருக்கக்கூடிய வீட்டு மனைப்பட்டாக்கள் வெறும் 1,577. 2007 ஆம் ஆண்டில் வழங்கப்பட்டிருக்கக்கூடிய வீட்டுமனைப்பட்டாக்கள் 1,839. கேரள மாநிலத்தில் 2006-2007-இல் 3,773. 2007-2008-இல் 1,772. திரிபுரா மாநிலத்திலே 2006 ஆம் ஆண்டில் 291. 2007 ஆம் ஆண்டில் 431.

அதேபோல, அரசுக்குச் சொந்தமான நிலங்களில் வீடு கட்டிக் குடியிருப்பவர்களுக்கு 2000 ஆம் ஆண்டிலே வீட்டுமனைப்பட்டாக்கள் வழங்கக்கூடிய திட்டத்தை கழக ஆட்சியிலேதான் முதன் முதலில் அறிமுகப்படுத்தினோம். அப்படி அறிமுகப்படுத்தியபோது 10 ஆண்டு காலம் குடியிருந்தவர்களுக்கு மட்டும் தான் பட்டா வழங்கப் பட்டது. அதையும் கூட தளர்த்தி 10 ஆண்டுகள் அல்ல 5 ஆண்டுகள் இருந்தாலே போதும் என்று சொல்லி அதையும் தளர்த்தினோம். அதுமட்டுமல்ல, வீட்டுமனை பட்டா பெற வேண்டுமென்று சொன்னால், இலவச வீட்டுமனைப் பெறவேண்டுமென்று சொன்னால், வருமான வரம்பு அப்போது நிர்ணயிக்கப்பட்டிருந்தது. ஆனால், இப்போது நாம் இந்த ஆட்சிக்கு வந்ததற்குப் பிறகு வருமான வரம்பே கிடையாது என்றொரு நிலையை உருவாக்கியிருக்கிறோம். (மேசையைத் தட்டும் ஒலி)

வெள்ள நிவாரணம்

தரிசு நிலங்களைப் பண்படுத்தி நிலமற்ற ஏழை விவசாயக் குடும்பங்களுக்கு இலவசமாக வழங்கக்கூடிய ஒரு திட்டத்தை தேர்தல் வாக்குறுதியிலேயே நாம் எடுத்துச் சொல்லியிருந்தோம். நாங்கள் ஆட்சிக்கு வந்ததற்குப் பிறகு, 1,74,924 நிலமற்ற விவசாயக் குடும்பங்களுக்கு வழங்கப்பட்டிருக்கக்கூடிய மொத்த இலவச நிலம் 2,10,104 ஏக்கர் என்பதையும் நான் இந்த அவையிலே பதிவு செய்ய விரும்புகிறேன்.

அதற்கடுத்து, வெள்ள நிவாரணம். அதுபற்றி பலர் இந்த அவையிலே குறிப்பிட்டுச் சொல்லியிருக்கிறீர்கள். அதிலும் குறிப்பாக

வரதராஜன் அவர்கள், மார்க்சிஸ்ட் கட்சியினுடைய மாநிலச் செயலாளர் வரதராஜன் அவர்கள் இந்தப் பிரச்சினையைப் பற்றிக்கூட குறை சொல்லிப் பேசுகிற போது ஒரு கருத்தைச் சொல்லியிருக்கிறார். 3,789 கோடி ரூபாய் அளவிற்கு மழை வெள்ளத்தால் இழப்புகள் ஏற்பட்டுள்ளதற்குக் மாறாக, 1,029 கோடி ரூபாய் மட்டுமே மாநில அரசு வழங்கியிருப்பதாகக் குறை கூறியிருக்கிறார். அது அவர் மட்டுமல்ல, இங்கே பேசியவர்கள்கூட பலர் இந்தப் பிரச்சினையைச் சுட்டிக் காட்டியிருக்கிறீர்கள்.

நான் குறிப்பிட விரும்புவது, பாதிக்கப்பட்டவர்களுக்கு நிதியுதவிகள் மற்றும் தற்காலிகச் சீரமைப்புப் பணிகளுக்காக 2,106 கோடி ரூபாய் என்றும், நிரந்தர சீரமைப்புப் பணிகளுக்காக 1,683 கோடி ரூபாய் என்றும் கணக்கிடப்பட்டிருக்கிறது. பொதுவாக, மத்திய அரசைப் பொறுத்தவரைக்கும் இயற்கைச் சீற்ற நிவாரணத்திலிருந்து உடனடி நிவாரணம் மற்றும் தற்காலிகச் சீரமைப்புப் பணிகளுக்காக மட்டுமே நிதியைத் தொடர்ந்து வழங்கிக் கொண்டிருக்கின்றது.

அந்த வகையிலே அந்தத் தலைப்பின்கீழ் இந்தப் பிரச்சினையைப் பொறுத்தவரைக்கும் 200 கோடி ரூபாயை மட்டுமே இதுவரை வழங்கியிருக்கிறது. மேலும் நிதியை வழங்கிட வேண்டுமென்று தொடர்ந்து நாம் மத்திய அரசை வலியுறுத்திக் கொண்டிருக்கிறோம். நம்முடைய தமிழக முதல்வர் கலைஞர் அவர்கள்கூட இன்றைக்கு மத்திய உள்துறை அமைச்சராக இருக்கக்கூடிய ப. சிதம்பரம் அவர்களுக்குக் கடிதம் எழுதியிருக்கிறார்கள். டில்லிக்குச் சென்றிருந்த போதுகூட நம்முடைய முதல்வர் அவர்கள் பிரதமர் அவர்களிடத்திலே பேசியிருக்கிறார்கள். அதேபோல, அண்மையில் அவர்கள் தமிழகத்திற்கு வந்த நேரத்திலே கூட அதை வலியுறுத்திக் குறிப்பிட்டுக் காட்டியிருக்கிறார்கள். நிரந்தரச் சீரமைப்புப் பணிகள் மாநில அரசினுடைய நிதியிலிருந்து ஆண்டுத் திட்டப் பணிகளின்கீழ்தான் மேற்கொள்ள வேண்டும் என்று மத்திய அரசு தொடர்ந்து சொல்லிக்கொண்டிருக்கிறது. 3,789 கோடி ரூபாய் இழப்பு என்பதற்கு தமிழக அரசு 1,033 கோடி ரூபாய்தானே ஒதுக்கியிருக்கிறது என்ற குறை சொல்லப்படுகிறது.

நான் கேட்பதெல்லாம், 2005 ஆம் ஆண்டு அப்போது அ.தி.மு.க. ஆட்சி. இதைவிடப் பெரிய இழப்பு ஏற்பட்டது உண்மை. அதிலும் குறிப்பாக, 22 மாவட்டங்களில் அந்தப் பாதிப்பு ஏற்பட்டது. அப்போது மத்திய அரசிடம் கேட்கப்பட்ட தொகை எவ்வளவு தெரியுமா, 13,684 கோடி ரூபாய். அப்போது மத்திய அரசு வழங்கிய தொகை ஆயிரம் கோடி ரூபாய். அப்போது தமிழக அரசு செலவு செய்தது 1,079 கோடி ரூபாய். ஆக, மத்திய அரசு தந்தது 1,000 கோடி ரூபாய். தமிழக அரசு அதற்காக ஒதுக்கீடு செய்தது 79 கோடி ரூபாய்தான் என்பதையும் நான் தெரிவிக்கிற அதே நேரத்தில், ஆனால், தற்போது, 3,750 கோடி ரூபாய் 12 மாவட்டங்களுக்கு வெள்ளச் சேதம் மதிப்பீடு செய்து செலவு செய்த தொகை 1,033 கோடி ரூபாய். மத்திய அரசு வழங்கியிருக்கக்கூடிய தொகை 200 கோடி ரூபாய், மீதம் தமிழக அரசு செலவு செய்திருக்கின்றது என்று சொன்னால், 833 கோடி ரூபாய் செலவு செய்திருக்கின்றது. (மேசையைத் தட்டும் ஒலி)

அதுமட்டுமல்ல விவசாயிகளைப் பொறுத்தவரைக்கும் இழப்புக்கு ஆளான நெல் பயிருக்கு மத்திய அரசு நிர்ணயித்திருக்கக்கூடிய நிவாரணத் தொகை ஹெக்டேர் ஒன்றுக்கு ரூ.3,000. ஆனால், தமிழக அரசு வழங்கிக் கொண்டிருப்பது ஹெக்டேர் ஒன்றுக்கு ரூ.7,500. ரூ.7,500 என்ற அளவிலே பாதிக்கப்பட்ட விவசாயிகளுக்கு ரூ.388 கோடி இதுவரையில் வழங்கியிருக்கிறது. தொடர்ந்து சீரமைப்புப் பணிகள் நடந்துகொண்டிருக்கிறது. போர்க்கால அடிப்படையிலே பாராட்டப்படக் கூடிய வகையில், அந்த வெள்ள நிவாரணப் பணிகளைப் பொறுத்தவரையில் நம்முடைய அரசு நிறைவேற்றிக் கொண்டிருக்கிறது. ஆனால், எதிர்க்கட்சியினுடைய தலைவராக இருக்கக்கூடிய முன்னாள் முதலமைச்சர் அவர்கள், இந்த வெள்ள நிவாரணப் பணியைப் பற்றி குறிப்பிட்டுச் சொல்கிறபோது, நான் ஆட்சியில் இருந்தபோது ரூ.1,000 கோடி மத்திய அரசிடமிருந்து பெற்றேன். நீங்கள் ரூ.200 கோடி தானே பெற்றிருக்கிறீர்கள் என்று ஒரு கேள்வியைக் கேட்கிறார். இதிலிருந்து என்ன தெரிகிறது என்று சொன்னால் கூட்டணி அரசு என்றுகூட பாகுபாடு இல்லாமல் மத்திய

அரசு தன்னுடைய கடமையை ஆற்றியிருக்கிறது என்பதற்கு இது ஒரு எடுத்துக்காட்டு என்பதற்காகத்தான் நான் இதை நினைவுபடுத்துகிறேன்.

பத்திரிகைகள் பாராட்டு

அடுத்து, தேசிய ஊரக வேலைவாய்ப்பு உறுதித் திட்டம். இது இங்கு பரவலாகப் பேசப்பட்டது. ஆக இதற்கு பலநேரங்களில் போராட்டங்கள், ஆர்ப்பாட்டங்கள் தொடர்ந்து நடைபெற்றுக் கொண்டிருக்கிறது. அதையும் பத்திரிகைகளின் மூலமாக நாம் பார்க்கிறோம். இதற்கு பல விளக்கங்கள் இந்த அவையிலே என்னாலும் எடுத்துச் சொல்லப்பட்டிருக்கிறது. அதைபோல வெளியிலே இந்தத் துறையினுடைய அதிகாரிகள் மூலமாக இதற்கு விளக்கங்கள் சொல்லப்பட்டிருக்கிறது. இருந்தாலும் Frontline என்கிற ஒரு ஆங்கில நாளேடு இந்தத் திட்டத்தைப் பற்றி விரிவாகப் பாராட்டி தெளிவாக எழுதியிருக்கிறது. அதிலே குறிப்பிட்டு இருக்கக்கூடிய ஒரு முக்கியமான பகுதி, தேசிய ஊரக வேலைவாய்ப்பு உறுதித் திட்டம் பற்றிய ஒரு ஆய்வு. அது 6 மாநிலங்களில் மேற்கொள்ளப்பட்டு, அதனடிப்படையில் தமிழ்நாடு மற்றும் சட்டீஸ்கர் ஆகிய மாநிலங்களில் நடைபெற்ற பணிகளை ஒப்பிட்டு -- சட்டீஸ்கர் மாநிலத்தில் நடைபெறுகின்ற இந்தத் திட்டத்தில் சில குறைபாடுகள் இருப்பதாக கூறப்பட்டுள்ளது.

அதாவது, ஒப்பந்ததாரர்கள் மூலம் பணிகள் செய்யப்படுவதாகவும், Musterroll-ல் திருத்தங்கள் செய்யப்பட்டு இருப்பதாகவும், பொருட்கள் வழங்குவதில் ஊழல் நடைபெற்று இருப்பதாகவும், குறைந்த அளவே வேலைகள் நடைபெற்று இருப்பதாகவும், கூலி வழங்குவதிலே காலதாமதம் உள்ளதாகவும் கூறப்பட்டுள்ளது. ஆனால் தமிழகத்தில் இத்தகைய தவறுகள் நடைபெறாமல், இயந்திரங்கள் மற்றும் ஒப்பந்ததாரர்கள் மூலம் வேலைகளை செய்வது தடுக்கப்பட்டுள்ளது. இந்தத் திட்டத்தின்கீழ் தமிழகத்திலே உள்ள பெரும்பாலான நீர்நிலைகள் மற்றும்

கால்வாய்களில் பயன்தரத்தக்க பல்வேறு வேலைகள் அதிக எண்ணிக்கையில் ஆட்கள் ஈடுபடுத்தப்பட்டிருக்கிறார்கள்.

தமிழ்நாட்டில் வாரத்தில் குறிப்பிட்ட ஒரு நாளில் கூலி வழங்குவதின் மூலம் காலதாமதம் தவிர்க்கப்பட்டுள்ளது. ஆனால், சட்டைஸ்கரில் கூலி வழங்குதில் காலதாமதம் ஏற்பட்டு தொழிலாளர்கள் மிகுந்த சிரமத்திற்குள்ளாகிறார்கள். ஒவ்வொரு ஊராட்சியிலும் பணிபுரியும் மக்கள் நலப் பணியாளர்கள் ஒவ்வொரு நாளும் காலை 10 மணிக்குள் வேலைக்குச் செல்லும் பணியாளர்களின் எண்ணிக்கையை ஒன்றிய அலுவலகத்திற்குத் தெரிவிக்கிறார்கள். இந்த எண்ணிக்கை உடனடியாக இணைய தளத்தில் வெளியிடப்பட்டு உடனடியாக மாவட்ட அளவில் தொகுக்கப்படுகிறது.

மேலும், அதேநாளில் பல்வேறு அதிகாரிகள் ஆங்காங்கு வேலை நடைபெறும் இடங்களுக்குச் சென்று இந்தத் தகவல்களை சரிபார்க்கிறார்கள். சட்டைஸ்கரில் இதுபோல் பணியாளர் பட்டியல், இதுபோல் வேலை நடைபெறும் இடத்தில் பணியாளர் பட்டியல், பணியாளர் வருகை சரியாக கண்காணிக்கப்படுவதில்லை. தமிழகத்தைப் பொறுத்தவரையில் இத்திட்டத்தில் பயன்பெறும் பணியாளர்களில் மிகப் பெரும்பான்மையினர் ஏறத்தாழ 80 விழுக்காட்டினர் பெண்கள் என்பது இத்திட்டத்தில் உள்ள மற்றொரு சிறப்பாகும். (மேசையை தட்டும் ஒலி).

சமூக வளர்ச்சிப் பணிகளில் மிகுந்த ஈடுபாட்டுடன் திட்டங்களை நிறைவேற்றுவதில் தமிழகம் பாரம்பரிய சிறப்புடையதாகும். அது இந்த தேசிய ஊரக வேலைவாய்ப்பு உறுதித் திட்டத்தின் மூலமாக பரிணாமத்தைக் கொண்டிருக்கிறது என்று Frontline ஏடு பாராட்டுகிறது. அதுமட்டுமல்ல திட்டக்குழு, இந்த திட்டத்தைப் பற்றி என்ன சொல்கிறது என்று சொன்னால் தேசிய ஊரக வேலைவாய்ப்பு உறுதி திட்டத்தை பொறுத்தவரைக்கும் மாநில அளவிலேயே இராஜஸ்தான், திரிபுரா, தமிழ்நாடு இந்த மூன்று மாநிலங்கள்தான் சிறப்பாகச் செயல்பட்டுக்கொண்டிருக்கிறது என்று பாராட்டுச்

சான்றிதழை வழங்கியிருக்கிறது. அதுபோல் தென்மாநிலங்களில் தமிழகத்தின் அடித்து மக்களான ஏழையெளிய ஆதிதிராவிடப் பெண்கள் அதிக அளவில் பயன்பட்டிருக்கிறார்கள் என்று Business Line பத்திரிகை 27-1-2009-இல் ஒரு ஆய்வுக் கட்டுரையே தீட்டியிருக்கிறது. அதுமட்டுமல்ல, இங்கே பேசியிருக்கக்கூடிய திரு. அக்ரி. எஸ். எஸ். கிருஷ்ணமூர்த்தி, வரகூர் திரு. சந்திரகாசி அவர்களும் இங்கே பேசுகிற போது இந்தத் திட்டத்தைப் பற்றி குறிப்பிட்டுச் சொன்னார்கள். தேசிய ஊரக வேலைவாய்ப்பு உறுதித் திட்டத்திலே குறைபாடுகள் இருக்கிறது. அது இந்தியத் தணிக்கைத்துறை தலைவரே ஒரு அறிக்கையை வெளியிட்டு இருக்கிறார் என்றெல்லாம்கூட இங்கே குறிப்பிட்டுச் சொன்னார்கள். நான் அதற்கு ஒரு விளக்கத்தை தர விரும்புகிறேன்.

மத்திய அரசின் விருது

பதிவு செய்த அனைத்துக் குடும்பங்களுக்கும் 100 நாட்கள் வேலைவாய்ப்பு என்ற ஒரு தவறான கருத்தின் அடிப்படையிலே தணிக்கை அதிகாரிகள் அந்த அறிக்கையை அவர்கள் வெளியிட்டிருக்கிறார்கள். வேலைக்கு வந்தால்தான் அதற்குரிய ஊதியத்தை வழங்கமுடியும். தேவையின் அடிப்படையில் செயல்படுத்தப் படும் திட்டம் என்பதை அந்தத் தணிக்கையினர் அதை கருத்தில்கொள்ளாமல் அனைத்துக் குடும்பங்களுமே 100 நாட்கள் வேலை செய்ய வேண்டுமென்று நாம் கட்டாயப்படுத்த முடியாது. அதை அவர்கள் அன்றைக்குப் புரிந்துகொள்ளமுடியாத நிலையிலேதான் அந்த அறிக்கை வெளியிட்டார்களே தவிர, வேறு அல்ல.

அவர்களே சொல்லியிருக்கிறார்கள், தணிக்கை முறையிலேகூட சில தவறுகள் இருக்கலாமென தணிக்கைத் துறையினரே ஏற்றுக்கொண்டு அந்தச் செய்திகூட Deccan Chronicle பத்திரிகை 20-11-2008-இல் அந்த சம்பந்தப்பட்ட அதிகாரிகள் அதற்கு விளக்கம் தந்திருக்கிறார்கள் என்பதையும் நான் தெரிவித்துக்கொள்கிறேன். நேற்று இரவு இந்தத் திட்டத்தைப் பொறுத்தவரைக்கும் மத்திய அரசு இந்தத் திட்டத்திற்கு ஒரு பெரிய விருது வழங்கியிருக்கிறது.

என்ன விருது என்று கேட்டால் இந்தியா முழுவதும் இந்தத் திட்டம் நிறைவேற்றப்படுகிறது. இந்தியாவிலே எந்தெந்த மாநிலங்களில் சிறப்பாகச் செயல்படுகிறது என்பதை ஆய்வு நடத்தி அதற்கு விருது தந்திருக்கிறார்கள். நேற்று இரவு 11-00 மணிக்குத் தான் எங்களுக்கு செய்தி கிடைத்தது. நான் இந்த உரையைத் தயாரித்துக் கொண்டிருந்தபோதுதான் எனக்கு இந்தச் செய்தி கிடைத்தது. என்னவென்று கேட்டால் இந்தியாவில் 612 மாவட்டங்கள் இருக்கிறது. ஒட்டுமொத்த இந்தியாவிலே 612 மாவட்டங்கள் இருக்கிறது. அந்த 612 மாவட்டங்களில் இன்றைக்கு 13 மாநிலங்களில் இருக்கக் கூடிய 22 மாவட்டங்களைத் தேர்ந்தெடுத்து விருது தந்திருக்கிறார்கள். அப்படி 22 மாவட்டங்களைத் தேர்ந்தெடுத்து இந்தியா முழுவதும் இன்றைக்கு விருது தந்திருக்கிறார்கள் என்று சொன்னால், அதிலே நம்முடைய தமிழ்நாட்டைச் சேர்ந்த 3 மாவட்டங்களைத் தேர்ந்தெடுத்து விருது தந்திருக்கிறார்கள். (மேசையைத் தட்டும் ஒலி)

அது எந்தெந்த மாவட்டங்கள் என்று சொன்னால் திண்டுக்கல், சிவகங்கை, கடலூர். ஆக, இந்த 3 மாவட்டங்கள் இந்த விருதினைப் பெற்றிருக்கிறது. இங்கேகூட இந்திய கம்யூனிஸ்ட் கட்சியைச் சேர்ந்த சட்டமன்ற உறுப்பினர் சகோதரி பத்மாவதி அவர்கள் கூட இங்கே பேசுகிறபொழுது எங்களுடைய பேரூராட்சிக்கு வரவேண்டும் என்று பேரூராட்சியில் இருக்கக் கூடிய மக்கள் எல்லாம் கேட்கிறார்கள் என்று கேட்டார்கள், அதிலிருந்தே நீங்கள் தெரிந்துகொள்ளலாம். ஆக, பேரூராட்சியில் இருக்கக்கூடிய மக்கள்கூட அந்தத் திட்டத்தை எதிர்பார்க்கிறார்கள் என்று சொன்னால் அந்த அளவிற்கு இன்றைக்கு சிறப்பாக நடந்து கொண்டிருக்கிறது. (மேசையைத் தட்டும் ஒலி) இந்தத் திட்டத்தினுடைய தலைப்பு “தேசிய ஊரக வேலைவாய்ப்பு உறுதித் திட்டம்”. ஆக ஊரகப் பகுதிகளுக்காகத்தான் இந்தத் திட்டம் உருவாக்கப்பட்டிருக்கிறது. இருந்தாலும், அவர்களுடைய எண்ணத்தை அவர்கள் இங்கே கேட்டிருக்கிறார்கள். ஆக, இந்தத் திட்டம் சிறப்பாகச் செயல்படுகிறது என்பதற்கு இவைகள் எல்லாம் எடுத்துக்காட்டுகளாக விளங்கிக் கொண்டிருக்கிறது.

அடுத்து, பல்வேறு கட்சிகளைச் சார்ந்திருக்கக்கூடிய தலைவர்கள், உறுப்பினர்கள் தொடர்ந்து ஒரு கோரிக்கையை அதாவது கரும்பு கொள்முதல் விலையை டன் ஒன்றுக்கு 2,000 ரூபாயாக ஏன் உயர்த்தவில்லை என்று ஒரு கேள்வியைத் தொடர்ந்து கேட்டுக்கொண்டிருக்கிறீர்கள். இரண்டு ஆண்டுகாலமாக மத்திய அரசு தற்போதுள்ள கரும்பு கொள்முதல் விலையை 811 ரூபாய் 80 காசு விலிருந்து அதை உயர்த்தவேயில்லை என்பது உங்களுக்கும் தெரியும், இருந்தாலும் கேட்கிறீர்கள். ஆனால் இந்த நிலையிலே கூட 1,050 ரூபாய் என்று சில மாதங்களுக்கு முன்பு நம்முடைய அரசு உயர்த்தியதும் உங்களுக்கும் தெரியும். மீண்டும் உயர்த்த வேண்டும் என்று தொடர்ந்து கோரிக்கை வந்துகொண்டிருக்கிற காரணத்தால், அதையும் ஏற்றுக் கொண்டு 1,100 ரூபாய் நிர்ணயம் செய்தது மட்டுமல்ல, போக்குவரத்துக் கட்டணம் என்று அந்தத் தலைப்பிலே 90 ரூபாயும், சர்க்கரைக் கட்டுமான ஊக்கத் தொகை என்ற தலைப்பிலே சராசரியாக 30 ரூபாயும் ஆக விவசாயிகளுக்கு மொத்தமாக டன் ஒன்றுக்கு 1,220 ரூபாய் நிர்ணயம் செய்து, அதை இன்றைக்கு நம்முடைய அரசு வழங்கிக் கொண்டிருக்கின்றது. (மேசையைத் தட்டும் ஒலி)

சர்க்கரைத் தொழிலில் தமிழகத்துடன் போட்டிப் போடக்கூடிய ஆந்திரா, கர்நாடகா மாநிலங்களில்கூட இந்த ஆண்டு மாநில அரசினுடைய பரிந்துரை விலை இதுவரை அறிவிக்கவேயில்லை. கரும்பு உற்பத்தியில் முன்னணி மாநிலமாகத் திகழ்ந்து கொண்டிருக்கக்கூடிய மகாராஷ்டிரா மாநிலத்தில் கூட மாநில அரசினுடைய பரிந்துரை விலையை தனியாக எப்பொழுதுமே அவர்கள் அறிவித்தது கிடையாது. இருந்தாலும் நம்முடைய அரசைப் பொறுத்தவரைக்கும், நம்முடைய தமிழக அரசைப் பொறுத்தவரைக்கும், விவசாயிகளிடமிருந்து நலம் கொண்டு தன்னால் இயன்ற அளவிற்கு அதை உயர்த்தி இன்றைக்கு வழங்கிக்கொண்டிருக்கிறது. ஆனால் இதைக்கூட யோசித்துப் பார்க்காமல் 2,000 ரூபாய், 2,000 ரூபாய் என்று தொடர்ந்து இன்றைக்கு நீங்கள் கேட்பது முறைதானா, அது முடியக் கூடிய காரியம்தானா, நடக்கக்கூடிய காரியம்தானா என்பதையும் நீங்கள்

உணர்ந்து பார்க்க வேண்டுமென்று நான் கேட்டுக்கொள்ள விரும்புகிறேன்.

நதி நீர் இணைப்பு

அடுத்து, நம்முடைய பாட்டாளி மக்கள் கட்சியினுடைய நிறுவனத் தலைவர் டாக்டர். ராமதாஸ் அவர்கள் இந்த ஆளுநர் உரையின்மீது தன்னுடைய கருத்துகளை அறிக்கை மூலமாக வெளியிட்டிருந்தார்கள்.

மாநிலத்தினுடைய வளர்ச்சி விகிதம், வறுமை ஒழிப்பு, தனி நபர் வருமானம், இவைகள் எல்லாம் ஆளுநர் உரையிலே எதுவும் சொல்லப்படவில்லை. உண்மைதான். ஆளுநர் உரை என்பது கொள்கை அறிவிப்புகள்தான் பெரும்பாலும் அதில் இடம் பெற்றிட முடியும். ஆனால் அவர் கேட்பதைப்போல அவைகள் எல்லாம் நிச்சயமாக நிதிநிலை அறிக்கையிலேதான் இடம்பெறும் என்பது எல்லோருக்கும் நன்றாகத் தெரியும். அடுத்து அவரே சொல்கிறார். நதிநீர்ப் பிரச்சினையைப்பற்றி எதுவும் சொல்லப்படவில்லை என்று சொல்கிறார். ஆளுநர் உரை பக்கம் 11 பத்தி 15-லே நதிநீர் இணைப்பு குறித்தும், நெல்லையிலே தாமிரபரணி-கருமேனியாறு-நம்பியாறு இணைப்புத் திட்டத்திற்கு வருகிற 9-2-2009-இல் அடிக்கல் நாட்டக்கூடிய அந்தச்செய்தியும் வெளியிடப்பட்டிருக்கிறது. (மேசையைத் தட்டும் ஒலி).

மேலும் திருமங்கலம் இடைத் தேர்தல் வெற்றி ஆட்சிக்கு மக்கள் அளித்த மதிப்புரை என்பது யதார்த்த நிலைக்கு மாறானது என்ற ஒரு கருத்தை அவர் குறிப்பிட்டிருக்கிறார். ஒரு வேளை அதில் திராவிட முன்னேற்றக் கழகம் வெற்றி பெறுகிற வாய்ப்பை இழந்திருந்தால் மக்கள் இந்த ஆட்சிக்குத் தந்த மதிப்புரை என்றுதானே நிச்சயமாக அவர் சொல்லியிருப்பார்! எனவே இடைத்தேர்தலோ, பொதுத் தேர்தலோ அதன் வெற்றி, தோல்விகள்தான் மக்கள் அளிக்கக்கூடிய மதிப்புரை என்பதையும் (மேசையைத் தட்டும் ஒலி) நான் அடிக்கத்தோடு தெரிவித்துக்கொள்ள விரும்புகிறேன்.

எதிர்க்கட்சியாக இருக்கிற நேரத்திலும் பல நேரங்களில் திராவிட முன்னேற்றக் கழகம் இடைத் தேர்தலில் வெற்றிபெற்றிருக்கிறது. எனவே அதை உதாரணமாக எடுத்துக்கொள்ள முடியாது. அதேபோல, தேர்தல் அறிக்கையிலே நாங்கள் ஆட்சிக்கு வந்தால் என்னென்ன வாக்குறுதிகளை நிறைவேற்றப் போகிறோம், என்னென்ன உறுதிமொழிகளையெல்லாம் எடுத்துச் சொன்னோம் என்பது உங்களுக்கு நன்றாகத் தெரியும். அதிலே முக்கியமான ஒன்று. யார் யாருக்கு வண்ணத் தொலைக்காட்சிப் பெட்டிகள் இல்லையோ, அவர்களுக்கு எல்லாம் வண்ணத் தொலைக்காட்சிப் பெட்டிகள் இலவசமாக வழங்கப்படும் என்ற உறுதிமொழி எடுத்துச் சொல்லப்பட்டது. இந்த வாக்குறுதி தந்தபோது, தேர்தல் அறிக்கையிலே வெளியிடப்பட்டபோது, அன்றைக்கு முதலமைச்சராக இருந்த, இன்றைக்கு எதிர்க்கட்சித் தலைவராக இருக்கக்கூடிய அம்மையார் அவர்கள் அப்போது என்ன சொன்னார்கள்? “நடக்காது, சாத்தியப்படாது, முடியவே முடியாது, யாரும் நம்ப வேண்டாம்” என்று அழுத்தந்திருத்தமாகச் சொன்னார்கள்.

அதுமட்டுமல்ல. சி.என்.என். தொலைக்காட்சிப் பேட்டியிலே கூட அவர் குறிப்பிட்டிருக்கிறார். “தி.மு.க. நிலாவைத் தருவதாகக் கூறுகிறது, யாரும் நம்ப வேண்டாம்” என்று ஊர் ஊராகப் போய்ச் சொன்னார்கள் இதே கருத்தை. 2006-இலே ஆட்சிக்கு வருகிறோம். ஆட்சிக்கு வந்தவுடன் முதல் நிதிநிலை அறிக்கை இதே அவையிலே தாக்கல் செய்யப்படுகிறது. ஜூலைத் திங்களில் தாக்கல் செய்யப்பட்ட அந்த நிதிநிலை அறிக்கையிலே இந்தத் திட்டத்திற்காக 750 கோடி ரூபாய் நிதி ஒதுக்கீடு செய்யப்பட்டது. அதிலே முதல் கட்டமாக 30 ஆயிரம் வண்ணத் தொலைக்காட்சிப் பெட்டிகள் கொள்முதல் செய்யப்பட்டு, தமிழகத்திலே இருக்கக்கூடிய சமத்துவபுரத்திலே குடியிருக்கக்கூடியவர்களுக்கு முதல் கட்டமாக அவற்றை வழங்கினோம். அதற்கடுத்து இரண்டாவது, மூன்றாவது கட்டங்களாக 62,80,000 வண்ணத் தொலைக்காட்சிப் பெட்டிகள் கொள்முதல் செய்யப்பட்டு, 54,28,204 வண்ணத் தொலைக்காட்சிப் பெட்டிகள் இதுவரையில் வழங்கப்பட்டிருக்கின்றன.

இங்கேகூட சிலர் கேட்டார்கள், மீதி என்ன? அது எங்கே போயிருக்கிறது என்றுகூட சந்தேகத்தோடு சிலர் கேள்விகளைக் கேட்டார்கள். சொல்கிறேன். மீதி 8,51,796. ஆக, அவைகள் தொடர்ந்து இப்போது வழங்கப்பட்டுக் கொண்டிருக்கின்றன. ஆக ஒரிரு மாதங்களில் அவைகளும் முழுமையாக வழங்கப்பட இருக்கிறது என்பதையும் (மேசையைத் தட்டும் ஒலி) தெரிவித்துக் கொள்கிற அதேநேரத்தில், நான்காவது கட்டமாக இந்த ஆண்டு 41,62,500 வண்ணத் தொலைக்காட்சிப் பெட்டிகள் கொள்முதல் செய்யப்பட்டு நடப்பாண்டில் அவையும் வழங்கப்பட இருக்கின்றன. (மேசையைத் தட்டும் ஒலி) இந்தத் திட்டத்தைத்தான் அன்றைக்கு முதலமைச்சராக இருந்த, இன்றைக்கு எதிர்க்கட்சித்தலைவராக இருக்கக்கூடிய அம்மையார் அவர்கள் முடியவே முடியாது என்று சொன்னார்கள். ஆனால் கழக அரசினுடைய சாதனைகளில் ஒரு இமாலயச் சாதனை இதுதான் என்பதையும் நான் இங்கே அழுத்தந்திருத்தமாகத் தெரிவிக்க விரும்புகிறேன். (மேசையைத் தட்டும் ஒலி)

கல்வியாளரின் பாராட்டு

இதற்கொரு சான்றைக்கூட நான் தெரிவிக்கமுடியும். 9-1-2009 அன்று 'Indian Express' பத்திரிகையிலே ஒரு செய்தி, கட்டுரை வந்திருக்கிறது. Michigan பல்கலைக்கழகப் பேராசிரியர், Management Guru என்று அழைக்கப்படக் கூடிய சி.கே. பிரகலாத்—அண்மையிலேகூட அவருக்கு 'பத்மஸ்ரீ' பட்டம் கிடைத்திருக்கிறது. அவர் கூறுகிறார்; அந்தச் செய்திக்குத் தலைப்பு, "Management guru lauds MK's. Colour T.V. Freebie. இந்தத் தலைப்பில் வெளியிடப்பட்டிருக்கிற செய்தி என்னவென்றால், "The D.M.K. Government free colour T.V. scheme may have faced severe criticism on home turf, but management guru and professor, School of Business, University of Michigan, C.K. Prahalad, is all praise for Chief Minister M.Karunanidhi's pet project. Addressing a session, as part of the Pravasi Bharatiya Divas

here, he said the scheme enabled the poor to stay connected and informed” என்று அந்தச் செய்தியிலே வெளியிட்டிருக்கிறார்கள்.

அதாவது, ‘Indian Express’ செய்தி, ‘திராவிட முன்னேற்றக் கழக அரசால், பொது மக்களுக்கு வழங்கப்பட்டுவரும் இலவச வண்ணத் தொலைக்காட்சிப் பெட்டித் திட்டமானது, உள்ளூர் அரசியல் அளவில் பல்வேறு விமர்சனத்திற்கு உள்ளாகியிருந்தாலும், Michigan பல்கலைக்கழக வணிகவியல்துறைப் பேராசிரியரும், ‘மேலாண்மையியல் குரு’ என அழைக்கப்படுபவருமான சி.கே. பிரகலாத் என்பவர், சமீபத்தில் சென்னையில் நடைபெற்ற Pravasi Bharatiya Divas நிகழ்ச்சியிலே உரையாற்றும்போது, ‘இலவச வண்ணத் தொலைக்காட்சி வழங்கும் திட்டமானது, அடித்தளத்து மக்களை உலகத்தினோடும் இணைக்கும் திட்டமாகும். (மேசையைத் தட்டும் ஒலி) மக்களிடையே தகவல் அளிக்கும் சிறந்த திட்டமாக உள்ளது’ என்று முதல்வர் கலைஞர் அவர்களை வெகுவாக அவர்கள் அந்தக் கட்டுரையிலே பாராட்டியிருக்கிறார்கள்.

அதேபோல், எதிர்க்கட்சியைச் சார்ந்த அ.தி.மு.க.-வினுடைய சட்டமன்ற உறுப்பினர் திரு.டி. ஜெயக்குமார் அக்கறையோடு ஒரு கேள்வியைக் கேட்டார்கள். ‘சென்னை உயர் நீதிமன்றத்தில் தமிழை வழக்கு மொழியாக்க எந்தவித நடவடிக்கையிலும், முயற்சியிலும் ஈடுபடவில்லையே; எல்லாம் சொல்வதோடு சரியா?’ – பழைய அனுபவம். (சிரிப்பு) அதை அவர் உணர்ந்து பேசினார். ‘என்ன ஆயிற்று’ என்று கேட்டார். சொல்லுகிறேன்; 6-12-2006, இதே சட்டமன்றக் கூட்டத் தொடரிலே இதற்காகத் தீர்மானம் போடப்பட்டு, குடியரசுத் தலைவருடைய ஒப்புதலுக்கு அது அனுப்பி வைக்கப்பட்டு, அதற்குப்பிறகு தொடர்ந்து நம்முடைய மத்திய சட்டத்துறை அமைச்சர், பிரதமர், அம்மையார் அன்னை சோனியா காந்தி ஆகியோருக்கு 11-3-2007 அன்று நம்முடைய முதல்வர் அவர்களே இது சம்பந்தமாகக் கடிதம் எழுதியிருக்கிறார்கள்.

அதற்குப்பிறகு மத்திய சட்டத்துறை அமைச்சருக்கு 25-2-2008 அன்றும், 23-4-2008 அன்றும், இதை வலியுறுத்திக் கடிதம் எழுதியிருக்கிறார்கள். ஆக, உரிய நடவடிக்கை முறையாக எடுக்கப்பட்டுக்கொண்டிருக்கிறது. விரைவிலே அதுவும் நிச்சயமாக நிறைவேற்றப்படும் (மேசையைத் தட்டும் ஒலி) என்பதை அக்கறையோடு கேட்ட திரு. டி.ஜெயக்குமாருக்கு நான் தெரிவித்துக்கொள்ள விரும்புகிறேன்.

முஸ்லீம்களுக்கு இட ஒதுக்கீடு

அதுபோல, இன்னொரு அக்கறை மிகுந்த ஒரு கேள்வியைக் கேட்டார்கள். ‘காவல் துறையிலே ஏற்பட்டிருக்கக்கூடிய காலியிடங்களையெல்லாம் நிரப்பவில்லையே? தேர்தல் நேரத்திலே வாக்குறுதி தந்தீர்களே, என்னவாயிற்று?’ என்ற ஒரு கேள்வியைக் கேட்டார். நல்ல கேள்வி. 14,617 காலியிடங்கள் இருக்கின்றன என்ற அந்த விவரத்தையும் அவர் இங்கே எடுத்துச் சொன்னார். ஆக, இரண்டாம் நிலைக் காவலர்கள்; நான் ஒரு கணக்கைச் சொல்கிறேன். இரண்டாம் நிலைக் காவலர்களைப் பொறுத்த வரைக்கும், 2006-2007-லே நேரடி தேர்வு நடத்தி அறிவித்தது 5 ஆயிரம்; அதிலே தேர்வு செய்யப்பட்டவர்கள் 4,873. நான் சொல்வது இரண்டாம் நிலைக் காவலர்கள். 2007-2008-லே, அறிவித்தது 6,272; அதிலே தேர்வு செய்யப்பட்டிருக்கக் கூடியவர்கள் 6,151. 2008-2009-லே அறிவித்தது 4,000; தேர்வுப் பணி நடந்துகொண்டிருக்கிறது. அதேபோல, கருணை அடிப்படையிலே 2007-2008-லே, 310 பேர் தேர்வு செய்யப்பட்டிருக்கிறார்கள்.

உதவி ஆய்வாளர்களைப் பொறுத்தவரைக்கும், 2006-2007 ஆம் ஆண்டு 755 பேர் அறிவிக்கப்பட்டு, அதிலே 742 பேர் தேர்வாகியிருக்கிறார்கள். ஆக, 11,434 காவலர்களும், 742 உதவி ஆய்வாளர்களும் தேர்வு செய்யப்பட்டிருக்கிறார்கள் என்பதையும் நான் இந்த அவைக்குத் தெரிவித்துக் கொள்கிறேன். (மேசையைத் தட்டும் ஒலி) தொடர்ந்து இந்த ஆண்டு 2008-2009-லே மீண்டும் 4,000 பேர்

தேர்வு செய்யப்படவிருக்கிறார்கள் என்பதையும் நான் இங்கே தெரிவித்துக்கொள்கிறேன்.

அடுத்து, அதே அ.இ.அ.தி.மு.க.-வைச் சார்ந்த உறுப்பினர் திருமதி பதர் சயீத் அழகோடு பேசினார். அதுமட்டுமல்ல; மழலைத் தமிழிலும் கூட அவர் பேசினார். நாமெல்லாம் அதை ரசித்தோம்.

அவர் பேசுகிறபோது ஒரு கருத்தைச் சொன்னார். பொத்தாம் பொதுவாக பல கருத்துகளைச் சொன்னார். அதிலே ஒன்று, இஸ்லாமியர்களுக்கு இந்த அரசு எதுவுமே செய்யவில்லை என்ற ஒரு குற்றச்சாட்டை அவர் குறிப்பிட்டுச் சொன்னார். அதற்கு ஒரு விளக்கம். திராவிட முன்னேற்றக் கழக ஆட்சி 2006-லே பொறுப்பேற்றதற்குப் பின்னால் அரசு வேலைவாய்ப்பில் உயர் கல்வி பயில 3.5 சதவிகிதம் உள் ஒதுக்கீடு வழங்கிய ஆட்சி இந்த ஆட்சி என்பது உங்களுக்கு நன்றாகத் தெரியும். (மேசையைத் தட்டும் ஒலி) வழங்கினீர்களே, அது எந்த அளவுக்குச் செயல்படுகிறது என்ற அந்த உணர்வோடு அந்தக் கேள்வியைக் கேட்டார்கள். அதற்கும் விளக்கம் சொல்கிறேன். ஆக, முஸ்லீம்களுக்கு இட ஒதுக்கீட்டைப் பொறுத்தவரைக்கும் 15-09-2007 முதல் பிற்படுத்தப்பட்ட முஸ்லீம் வகுப்பினருக்கு இட ஒதுக்கீடு செய்யப்பட்டு, கடந்த 15 மாதங்களிலே தமிழ்நாடு அரசுப் பணியாளர் தேர்வாணையத்தின் மூலமாக உரிமையியல் நீதிபதிகளாக 7 பேர்கள், மருத்துவர்களாக 54 பேர்கள், கால்நடை மருத்துவர்களாக 11 பேர்கள், கருக்கெழுத்துத் தட்டச்சர்களாக 111 பேர்கள், ஆக மொத்தம் 183 பேர்கள் தேர்வு செய்யப்பட்டிருக்கிறார்கள்.

அதுபோல, ஆசிரியர் தேர்வு வாரியம் மூலமாக முதுகலைப் பட்டதாரி ஆசிரியர்கள் 42 பேர், பட்டதாரி ஆசிரியர்கள் 219 பேர், வட்டார வள மைய பயிற்றுனர் 22 பேர்கள், ஆக மொத்தம் 283 பேர்கள் தேர்வு செய்யப்பட்டிருக்கிறார்கள்.

காவலர் தேர்வு வாரியம் மூலமாக ஆண் காவலர்கள் 145 பேர், பெண் காவலர்கள் 17 பேர், ஆக மொத்தம் 162 பேர் தேர்வு

செய்யப்பட்டிருக்கிறார்கள். இதில் முக்கியமான ஒன்று, உடல் தேர்விலே தேர்ச்சி பெற்றிருக்கக்கூடிய இஸ்லாமியர்கள் அனைவருமே தேர்ந்தெடுக்கப்பட்டிருக்கிறார்கள் என்பதையும் நான் இங்கே தெரிவித்துக் கொள்ள விரும்புகிறேன். (மேசையைத் தட்டும் ஒலி) இது இப்போது இருக்கக்கூடிய நிலை.

ஆனால், 3.5 சதவிகிதம் உள் ஒதுக்கீடு இல்லாத நிலையிலே என்ன நடந்தது தெரியுமா? இட ஒதுக்கீடு வழங்கப்படாத நிலையிலே 2006 ஆம் ஆண்டிலே ஆண் காவலர்கள் வெறும் 18 பேர்கள், பெண் காவலர்கள் வெறும் 4 பேர்கள், ஆக மொத்தம் 22 பேர்கள்தான் அப்போது அந்தச் சூழ்நிலையிலே தேர்ந்தெடுக்கப்பட்டார்கள்.

அதேபோல், உயர்கல்வி பயில, பொறியியல் கல்லூரியிலே முஸ்லீம் மாணவர்கள் 2,564 பேர், மருத்துவக் கல்லூரியிலே முஸ்லீம் மாணவர்கள் 79 பேர் என்று இவர்களெல்லாம் தேர்வு செய்யப்பட்டிருக்கிறார்கள். ஆக, இந்தச் செய்தி, ஒரு இஸ்லாமிய இனத்தினுடைய பிரதிநிதியாக இருக்கக்கூடிய அம்மையாருக்கு எப்படி தெரியவில்லை என்பதுதான் எங்களுக்கு வேடிக்கையாக இருக்கிறது என்பதையும் நான் தெரிவித்துக்கொள்ள விரும்புகிறேன்.

ஒகேனக்கல் கூட்டுக் குடிநீர்த் திட்டம்:

ஆளுங்கட்சியைச் சார்ந்த திராவிட முன்னேற்றக்கழக உறுப்பினர் திரு. டி.செங்குட்டுவன் அவர்கள், ஒகேனக்கல் கூட்டுக் குடிநீர்த் திட்டத்தைப்பற்றி இங்கே நேற்றையதினம் உரையாற்றிக் கொண்டிருந்தபோது, ஒகேனக்கல் கூட்டுக் குடிநீர்த் திட்டத்தைப் பற்றி எடுத்துப் பேசுகிறபோது, எதிர்க் கட்சியைச் சார்ந்த முன்னாள் அமைச்சர், மாண்புமிகு உறுப்பினர் திரு. கே.பி.அன்பழகன் அவர்கள்கூட இங்கே குறுக்கிட்டு ஒரு செய்தியைச் சொன்னார்கள். அதாவது ஒகேனக்கல் கூட்டுக் குடிநீர்த் திட்டம் அவர்கள் ஆட்சிக் காலத்திலேதான், அ.தி.மு.க. ஆட்சிக் காலத்திலேதான் உருவாக்கப்பட்டது என்று ஒரு தவறான செய்தியை இங்கே பதிவு

செய்திருக்கிறார்கள். நான் நேற்றைக்கே அதற்கு உடனடியாக பதில் சொல்லியிருக்கவேண்டும். இருந்தாலும் தேதிவாரியாக, ஆதாரங்களோடு அந்தச் செய்திகளைச் சொல்லவேண்டும்; நாளைய தினம் நான்தானே பேசப்போகிறேன்; எனவே, நாளைக்குப் பதில் சொல்லலாம் என்று நானும் பொறுத்துக் கொண்டு, இப்போது அதற்கு விளக்கம் தர விரும்புகிறேன்.

ஒகேனக்கல் கூட்டுக் குடிநீர்த் திட்டத்தைப் பொறுத்த வரைக்கும், 1997 ஆம் ஆண்டு பிப்ரவரி மாதம், அப்போது 576 கோடி ரூபாய் இந்தத் திட்டத்திற்காக மதிப்பீடு செய்யப்பட்டு, ஐப்பான் நாட்டினுடைய நிதியைப் பெறுவதற்காக மத்திய அரசுக்குக் கடிதம் எழுதிய முதல் ஆட்சி, தலைவர் கலைஞர் தலைமையில் இருந்த ஆட்சிதான். (மேசையைத் தட்டும் ஒலி) அதைத் தொடர்ந்து 1997 ஜூலை மாதம் அந்த மதிப்பீட்டைக் கூட மாற்றி ரூ.636 கோடிக்கு திருத்தி, அந்த மதிப்பீட்டை உயர்த்தி, மீண்டும் மத்திய அரசுக்குக் கடிதம் அனுப்புகிறோம். அதைத் தொடர்ந்து 1998 ஆம் ஆண்டு மார்ச் மாதம் கள ஆய்வுப் பணிகள் தொடங்கப்பட்டன. அதைத் தொடர்ந்து காவிரி ஆற்றிலிருந்து 1.4 டி.எம்.சி. நீர் எடுக்க தடையில்லாத சான்றிதழைப் பெற வேண்டுமென்று சொல்லி அதை எதிர்நோக்கி மத்திய அரசுக்கு நாம் ஒரு கடிதம் அனுப்பியிருக்கிறோம்.

1998 ஆம் ஆண்டு ஜூன் மாதம் 29 ஆம் தேதி மத்திய நீர்வள அமைச்சகத்தினுடைய செயலாளராக இருக்கக் கூடியவர், தமிழக, கர்நாடக மாநிலத்தினுடைய அதிகாரிகளை அழைத்து, ஒரு ஆலோசனைக் கூட்டத்தையும் நடத்துகிறார். அதற்குப் பிறகு, 1998 ஆம் ஆண்டு செப்டம்பர் மாதம் மத்திய நீர்வள அமைச்சகம் தடையில்லாச் சான்றிதழை வழங்கியது. 1998 ஆம் ஆண்டு டிசம்பர் மாதம் தருமபுரி மாவட்டத்திலிருந்து விடுபட்டிருக்கக்கூடிய சில பகுதிகளையும் சேர்த்து 1,000 கோடி ரூபாய்க்கு திருத்திய மதிப்பீடு போட்டு அதையும் அனுப்பி வைக்கிறோம்.

அதற்குப்பிறகு, அந்தப்பணிகள் எல்லாம் நடந்து கொண்டிருக்கக்கூடிய அந்தக் காலகட்டத்திலேதான் 1998 மே மாதம் பொக்ராணில் நடைபெற்ற அணுசக்தி சோதனையைத் தொடர்ந்து, ஜப்பான் நாட்டினுடைய நிதியைப் பெறுவதிலே நமக்கு ஒரு பெரிய தடை ஏற்பட்டது. அதற்குப் பிறகு ஆட்சி மாற்றம், தமிழ்நாட்டிலே 2001 லே அ.தி.மு.க. ஆட்சி. ஆட்சிக்கு வந்த அ.தி.மு.க. இந்தத் திட்டத்தைப் பொறுத்தவரைக்கும் என்ன முயற்சியில் ஈடுபட்டது? மூன்று முறை மத்திய அரசுக்குக் கடிதம் அனுப்பியிருக்கிறார்கள். இதைத் தவிர வேறு எந்தப் பணியையும் அவர்கள் ஆற்றிடவில்லை. 2001, 2003, 2005 ஆகிய ஆண்டுகளில் இந்த நிலையிலேதான் அவர்கள் நினைவூட்டுக் கடிதங்களை அனுப்பியிருக்கிறார்களே தவிர, வேறு எந்தப் பணிகளும் நடைபெற வில்லை; இதுதான் உண்மை. அதற்குப் பிறகு, மீண்டும் திராவிட முன்னேற்றக் கழகம் 2006-லே ஆட்சிப் பொறுப்பேற்றதற்குப் பின்னால், மீண்டும் ஜப்பான் நாட்டினுடைய நிதி உதவியைப் பெறுவதற்கு எல்லாவித முயற்சிகளிலும் நாம் ஈடுபட்டோம். அதற்குப் பிறகு ஜப்பான் நாட்டினுடைய நிதி நிறுவனத்தைச் சார்ந்தவர்கள் உண்மைக் கண்டறியும் குழு ஒன்றை அனுப்பி வைத்தார்கள். நிதி நிறுவன செயல் இயக்குனர், அவர் தமிழ்நாட்டிற்கே வருகைதந்து, ஜப்பான் நாட்டிலிருந்து வருகைதந்து, நம்முடைய தமிழக முதல்வர் அவர்களைக்கோட்டையிலே சந்தித்தார்கள்; என்னையும் சந்தித்தார்கள். ஆக, இந்தத் திட்டத்தைப் பற்றி முதல்வர் அவர்கள் தெளிவாக வலியுறுத்தி, வற்புறுத்தி எடுத்துச் சொல்லி, ஆக, இப்படி தொடர்ந்து அதற்குப் பிறகு அதிகாரிகள் அந்த இரண்டு மாவட்டங்களுக்கே சென்று தொடர்ந்து ஆய்வுப் பணிகளையும் நடத்தி, அதையும் தொடர்ந்து திருத்திய மதிப்பீடாக 1,334 கோடி ரூபாய் அளவில் தயாரித்து 2008 பிப்ரவரி மாதம் நானும், இந்தத் துறையினுடைய அதிகாரிகளும் ஜப்பான் நாட்டிற்குச் சென்று, அங்கே இருக்கக்கூடிய வங்கியினுடைய அதிகாரிகளோடு கலந்துபேசி, அதற்குப் பிறகு அவர்களுடைய முழு ஒப்புதலை அன்றைக்கு நாங்கள் பெற்றோம். (மேசையைத் தட்டும் ஒலி)

அதைத் தொடர்ந்துதான் டில்லியிலே ஜப்பானிய அரசுக்கும், மத்திய அரசுக்கும் முழு அளவிலே ஒப்புதல் தந்து, ஒப்பந்தத்திற்குரிய கையெழுத்தும் இடப்பட்டு அதற்குப் பிறகுதான் அடிக்கல் நாட்டப்பட்டு, அந்தப் பணி இப்பொழுது வேக வேகமாக நடந்து கொண்டிருக்கிறது. எனவே, குறித்த காலத்திற்குள் அந்தப் பணி நிச்சயமாக நிறைவேற்றப்பட இருக்கிறது என்பதையும் (மேசையைத் தட்டும் ஒலி) நான் மீண்டும் இந்த நேரத்திலே தெரிவித்துக்கொண்டு இங்கு முடிந்தவரையிலே பல விளக்கங்கள் உங்களிடத்திலே, இந்த அவையின்மூலமாக, என்னுடைய உரையின்மூலமாக எடுத்துச் சொல்லப்பட்டிருக்கிறது. இருந்தாலும், இங்கே இந்த ஆளுநர் உரையைப் பொறுத்தவரையில், ஆளுநர் உரையில் குறிப்பிட்டிருக்கக்கூடிய பல பிரச்சினைகளை அரசினுடைய திட்டங்கள், அரசினுடைய அந்த நிலைப்பாடுகள் எல்லாங்கூட அதிகமாக இங்கே கருத்துகள் எடுத்துச் சொல்ல முடியாத சூழ்நிலையில், இலங்கையில் இருக்கக்கூடிய தமிழர்கள் பிரச்சினையைப் பற்றி அதிகமாக இந்த அவையிலே பேசப்பட்டிருப்பது உண்மை. இங்கேகூட காங்கிரஸ் பேரியக்கத்தைச் சார்ந்த துணைத் தலைவர் மாண்புமிகு உறுப்பினர் திருமதி யசோதா அவர்கள்கூட இங்கே பேசுகிறபோது, இந்த இலங்கைப் பிரச்சினை பொறுத்தவரையில், தலைவர் கலைஞர் அவர்கள் எந்த அளவுக்கு உணர்வு கொண்டிருக்கிறார், எந்த அளவுக்கு தன்னுடைய உள்ளத்திலே அவர் ஏற்றுக்கொண்டிருக்கிறார் என்பதையாரும் சொல்ல வேண்டிய அவசியம் இல்லை என்பது எல்லோருக்கும் நன்றாகத் தெரியும்.

ஆகவே, அந்த நிலையிலே ஒரு செய்தியைக்கூட நான் இந்த அவையிலே பதிவு செய்ய விரும்புகிறேன். தலைவர் கலைஞர் அவர்களுக்கும் இலங்கைத் தமிழர்களுக்கும் இன்று நேற்றல்ல, ஆண்டுகள் பலவற்றுக்கு முன்பே வரலாற்றுத் தொடர்பும், கலை இலக்கியத் தொடர்பும் உண்டு என்பதற்கு அவர் எழுதிய 'பண்டாரக வன்னியன்' என்ற வரலாற்றுப் பின்னணி கொண்ட

வீரகாவியமே அதற்குச் சான்றாக அமைந்திருக்கிறது. (மேசையைத் தட்டும் ஒலி) இன்றைக்கும் பண்டாரக வன்னியரின் நினைவுச் சின்னத்தை இலங்கையிலே நாம் காணுகிறோம். அங்கே கண்டியை ஆண்ட விக்ரிமசிங்க ராஜா பண்டாரக வன்னியரின் வரலாற்றையும் நூலாகவும் எழுதியிருக்கிறார்.

புதையல் திரைப்படத்திலே ஓரங்க நாடகமாக எழுதி, அதிலே நடிகர் திலகம் சிவாஜிகணேசன் நடித்ததும் நாடறிந்த உண்மை. அவருடைய நினைவைப் பாராட்டக் கூடிய வகையிலே, வேலூர் பாலாற்றங்கரையிலே நினைவுச் சின்னம் அமைத்ததும் நம்முடைய தமிழக முதல்வர் தலைவர் கலைஞர் அவர்கள் தான் என்பது உங்களுக்கெல்லாம் நன்றாகத்தெரியும். (மேசையைத் தட்டும் ஒலி)

அதுமட்டுமல்ல, நேற்றையதினம் இலங்கைப் பிரச்சினை குறித்து, தன்னுடைய மேனியிலே தீ வைத்து இறந்திருக்கக்கூடிய முத்துக்குமரனைப்பற்றி இங்கே உரையாற்றியிருக்கிறார்கள். ஆகவே, அது குறித்தும் ஒரு செய்தியை நான் வெளியிட விரும்புகிறேன், முதல் வருடைய அனுமதியோடு. இலங்கைப் போர்ப் பகுதியில் சிக்கித் தவித்திடும் அப்பாவித் தமிழ் மக்களின் பிரச்சினைகளுக்காக, சென்னை, கொளத்தூர், திருவள்ளூர் தெருவைச் சார்ந்த முத்துக் குமார் என்னும் இளைஞன் தீக்குளித்து மரணமடைந்துள்ளார். தீக்குளித்து தன்னைத்தானே மாய்த்துக்கொள்வதென்பது, தீவிர எண்ணத்தாலும், உணர்ச்சியாலும் ஏற்படும் தீவிரவாத செயல் என்பதால், அதனை ஐனநாயக அரசியல் சிந்தனையுள்ள யாராலும் ஏற்றுக்கொள்ள முடியாது. இத்தகைய உணர்ச்சிக் கொந்தளிப்பையும், தீக்குளிப்பது போன்ற தீவிர முடிவையும் கட்டாயம் தவிர்த்திட வேண்டுமென்று கேட்டுக்கொள்வதுடன், தீக்குளித்து மாண்ட முத்துக்குமாரின் குடும்பத்தினருக்கும், நண்பர்களுக்கும் பேரவைத் தலைவர் வாயிலாக இந்த அவையில் ஆழ்ந்த இரங்கலை நான் தெரிவித்துக்கொள்ளக் கடமைப்பட்டிருக்கிறேன். மேலும், முத்துக்குமார் குடும்பத்திற்கு நிவாரண நிதியுதவியாக முதலமைச்சர்

பொது நிவாரண நிதியிலிருந்து இரண்டு இலட்சம் ரூபாய் வழங்கப்படும் என்பதை முதலமைச்சர் கலைஞர் அவர்களுடைய சார்பிலே நான் இங்கே அறிவிக்கிறேன். (மேசையைத் தட்டும் ஒலி)

அதற்கடுத்து, முடிவுரையாக நான் குறிப்பிட விரும்புவது, ஆளுநர் உரை என்பது Statement of Policy. அதாவது, கொள்கை அறிக்கை என்ற வகையிலே இந்த ஆளுநர் உரை, கலைஞர் அவர்களின் கொள்கைகளையும், குறிக்கோள்களையும், திட்டங்களையும், செயல்பாடுகளையும் உள்ளடக்கிய பெட்டகமாக, கழக அரசின் திசைகாட்டும் கருவியாக அமைந்திருக்கிறது என்பதிலே எள்ளளவும் ஐயமில்லை. சமூக நீதி என்பது, இந்த அரசின் கொள்கை. அதனால்தான் அருந்ததியார்க்குத் தனி இட ஒதுக்கீடு வழங்கச் சட்டம். கிருத்தவ மதத்தைச் சார்ந்த ஆதிதிராவிடர்களையும் அட்டவணைப் பட்டியலில் சேர்த்து இட ஒதுக்கீடு வழங்கிடவும், பிற்படுத்தப்பட்ட முஸ்லீம் சமுதாயத்தினருக்கு தேசிய அளவில் தனி ஒதுக்கீடு வழங்க அறிவிப்பு செய்திடவும் மத்திய அரசுக்குக் கோரிக்கை ஆகியவை இந்த ஆளுநர் உரையிலே இடம்பெற்றுள்ளன.

நலிந்தோர் நலன் கலைஞர் அரசின் குறிக்கோள். அதை நிறைவேற்றிடும் வகையில்தான் ஒரு ரூபாய்க்கு ஒரு கிலோ அரிசி, பத்து மளிகைப் பொருட்களை வழங்கக்கூடிய சிறப்புப் பொது விநியோகத் திட்டம், முதியோர், ஆதரவற்றோர், விதவைகள் மற்றும் ஊனமுற்றோருக்கான உதவித் தொகை, அமைப்புச் சாராத தொழிலாளர் நல வாரியங்கள், தேசிய ஊரக வேலைவாய்ப்பு உறுதித் திட்டம், வருமுன் காப்போம் திட்டம், உயிர்காக்கும் உயர் சிகிச்சைக்கான முதலமைச்சரின் காப்பீடு திட்டம் ஆகியவை இந்த உரையிலே இடம் பெற்றுள்ளன. இப்படி ஒவ்வொன்றாக அடுக்கிக்கொண்டே போகும் அளவிற்கு, உயர்தனி சிறப்புமிக்க உரையாக ஆளுநர் உரை விளங்குகிறது என்பதை நடுநிலையாளர்கள் நிச்சயமாக உணர்வார்கள்.

கருக்கமாகச் சொன்னால், இந்த ஆளுநர் உரை அழகிய ரோஜாவைப்போல் அமைந்திருக்கிறது. சிலருக்கு ரோஜாவின் கண்களைப் பறித்திடும் வண்ணம் தெரிகிறது. சிலருக்கு ரோஜாப் பூவின் நறுமணம் புகிறதது. ரோஜாவைப் பார்த்ததும், கற்பனைச் செறிவுடைய ஒரு சிலரின் மனதில் கவிதை பிறக்கிறது. இந்த ரோஜாவைப் பார்த்ததும் சிலருக்கு ரோஜாவின் ராஜாவான பண்டித நேருவின் உருவம் தெரிகிறது. ஒரு சிலருக்கு ரோஜாவிற்குப் பக்கத்தில் இருக்கிற முள் தெரிகிறது. இப்படி ஒவ்வொருவரும் ஒவ்வொரு கோணத்திலே பார்த்தாலும், ரோஜா ரோஜாதான். (மேசையைத் தட்டும் ஒலி)

விளைந்து குலுங்கிடும் நெற்பயிரைப் பாருங்கள் என்றால், சிலருக்குக் களை மட்டுமே கண்ணுக்குத் தெரிகிறது. கண்ணாடி போன்ற தெளிந்த நீரோடையைப் பாருங்கள் என்றால், சிலருக்கு நுரை மட்டுமே கண்ணுக்குத் தெரிகிறது. கானம் பாடிடும் வானம் பாடியைப் பாருங்கள் என்றால், சிலருக்கு ஆந்தை மட்டுமே கண்ணுக்குத் தெரிகிறது. ஆளுநர் உரையினைப் பல்வேறு அரசியல் கட்சிகளைச் சார்ந்தவர்கள், வெவ்வேறு வகையினிலே, அவர்கள் இருக்கக்கூடிய இடம் நடந்து செல்லும் பாதை இவற்றின் அடிப்படையிலே விமர்சனம் செய்திருக்கிறார்கள். நிறைகளைக் கண்டவர்கள், நிறைகளையும் குறைகளையும் கண்டவர்கள், குறைகளை மட்டுமே கண்டவர்கள் அனைவரது கருத்துக்களையும் வரவேற்று நான் நன்றி தெரிவித்துக் கொள்கிறேன்.

ஏனென்றால், அனைவரது நோக்கமும் நாடும் வீடும் நலம்பெற வேண்டும் என்பதுதான். எல்லோருக்கும் எல்லாம் இடையூறின்றிக் கிடைக்க வேண்டும் என்பதுதான். மக்கள் மத்தியில் நிம்மதியும், நீடித்த மகிழ்ச்சியும் நிலவிட வேண்டும் என்பதுதான். அந்த வகையிலே என்னுடைய பதிலுரையை இணைத்து, ஏற்றுக்கொள்ள வேண்டுமென்று கேட்டு, அமைகிறேன்.

நன்றி, வணக்கம்.



